

Title: Need to undertake repair work of National Highways No. 7, 12 and 12A passing through Jabalpur parliamentary constituency, Madhya Pradesh.

श्री राकेश सिंह (जबलपुर): किसी भी देश के विकास के लिए रेल व सड़क मार्ग प्रमुख आधार होते हैं। किंतु खेद के साथ कहना पड़ता है कि मध्य प्रदेश में राष्ट्रीय राजमार्गों की हालत ठीक नहीं है। विशेष रूप से जबलपुर संसदीय क्षेत्र जो महाकौशल के साथ ही साथ समूचे पूर्वी मध्य प्रदेश का मुख्यालय है। जहां से तीन राष्ट्रीय राजमार्ग क्रमशः एनएच 7, एनएच 12 एवं एनएच 12ए गुजरते हैं। तीनों राजमार्गों की हालत अत्यंत जर्जर अवस्था में पहुंच चुकी है। उक्त मार्गों के उन्नयन/डीनोटिफिकेशन हेतु इस आशय का प्रस्ताव भेजा गया है कि इन मार्गों को केन्द्रीय सड़क परिवहन से मध्य प्रदेश शासन को हस्तांतरित कर दिया जाए ताकि राज्य स्तर पर इनका रखरखाव एवं सुदृढीकरण किया जा सके या फिर केन्द्र सरकार स्वयं ही इनका रखरखाव एवं सुदृढीकरण करे। खेद का विषय है कि मेरे द्वारा यह मुद्दा संसद में उठाए जाने के बावजूद केन्द्र सरकार द्वारा इस संदर्भ में ध्यान नहीं दिया गया है। इन राष्ट्रीय राजमार्गों की दुर्दशा के कारण जनता में अत्यंत आक्रोश है। जनता के आक्रोश को देखते हुए मैंने स्वयं अपने संसदीय क्षेत्रांतर्गत पनागर से गांधीग्राम (बुढ़ागर) तक की 8 किमी. लंबी पदयात्रा की एवं इन मार्गों की दुर्दशा से रूबरू हुआ। निश्चित रूप से ये मार्ग पैदल चलने लायक भी नहीं हैं। पदयात्रा के दौरान बदहाल राजमार्ग से त्रस्त जनता ने अपना भरपूर समर्थन इस आशा एवं उम्मीद के सहारे व्यक्त किया कि एक सांसद होने के नाते मैं इन राष्ट्रीय राजमार्गों के सुधार हेतु केन्द्र सरकार का ध्यान कर सकूँ। जनता का आक्रोश केन्द्र सरकार के खिलाफ विस्फोटक स्थिति तक पहुंचे इससे पहले यह आवश्यक है कि तत्काल इन राष्ट्रीय राजमार्गों की मरम्मत कर इन्हें चलने लायक बनाया जाए।